

# 100 sena ilu ngiebet l-Isfera tal-Festa

*minn Paul Dimech*

**I**l-knisja parrokkjali u matrici tat-Trinità Qaddisa fil-Marsa hija mzejna b'diversi opri artistici f'kull qasam bhal pittura, mużajk, rakkmu u argenterija tal-metall u l-fidda fost l-oħrajn. Imma oġġett imprezzabbli li jiġbed l-attenzjoni huwa bla dubju l-isfera li fiha jitpoġġa Ġesù Ewkaristija u li fil-jiem tal-festa tkun fuq waħda mill-gradenzini ta' fuq il-presbiterju. Din is-sena 2016 l-isfera tagħlaq mitt sena minn mindu ngiebet fil-parroċċa.

Il-kavallier Lorenzo Balbi u martu Marija Karmela ħallsu għall-bini tal-knisja u l-kunvent u ħasbu biex jingiebu mill-Ġermanja sett ta' sitt kalċijiet u sfera tal-fidda li rregalaw lill-parroċċa għall-użu tal-funzjonijiet liturgiċi, fosthom il-purċissjoni tal-festa titolari. Il-knisja tal-Marsa kellha l-grazzja li jkollha l-prokuratur Patri Rafel Hockey, Kapuċċin mill-Isla. Dan il-prokuratur ħabrieċi dam f'din il-kariga mill-1913 sa mewtu nhar is-17 ta' Marzu 1940. Huwa ħadem kemm felah biex il-knisja jkollha opri artistici kbar. Biżżejjed issemmi t-tużell u l-armor tal-artal maġġur bil-gandlieri, l-appostli, il-kanupew, il-ventartal bit-terħa tar-rakkmu u mitt haġa oħra li għadna naraw u ngawdu sal-lum tul is-sena u fil-festa titolari. Dawn l-opri artistici huma xhieda tal-generożità, l-imħabba u l-fidi tal-Marsin lejn id-dar t'Alla Trinità.

Patri Rafel Hockey xtaq li l-knisja tal-Marsa jkollha sfera singolari biex Ġesù Ewkaristija jingarr fiha fil-purċissjoni tal-festa tat-Trinità Qaddisa. Għal dan l-iskop qaddis, il-Mulej ipprova benefatturi li taw sehemhom għall-ispejjeż u d-dekorazzjoni tal-isfera, fosthom Filippu u Mikiel Cilia li taw l-offerta tagħhom għaliha tant li fuq wara nsibu kitba bil-Latin "Expensis Phillippi et Michaelis Cilia A.D. 1916". Għad-dekorazzjoni tal-isfera, minbarra l-ghotjiet tal-koppja Balbi, il-providenza pprovdiet lis-sinjura Teodolinda Razzini li kienet toqġhod il-Marsa u li bil-ġojjelli u d-djamanti tal-familja tagħha zzejniet l-isfera. Biex tfakkar dan il-ġest ta' generożità, fil-parti t'isfel nett tal-isfera hemm kitba li tfakkar il-memorja ta' Linda Razzini u l-mejjet zewġha Pawlu. Dik is-sena 1916 l-istess benefattriċi Razzini ħallset għal ċensier u navetta tal-fidda b'tifkira tal-mejta bintha unika Evelina.

Il-parti ta' fuq tal-isfera hija kollha fidda, indurata bid-deheb u mzejna b'rubini, djamanti u haġar prezzjuż li kienu msielet, labar u ornamentali tal-benefatturi msemmija. L-isfera hija twila 90 ċentimentru. Id-dawra fejn titpoġġa l-Ostja Mqaddsa hija mzejna bis-shab li minnhom herġin raġġi ta' dija u mdawrin hemm sitt irjus ta' anġli. Iktar 'l isfel insibu l-weraq u l-gheneb flimkien maż-żbul tal-qamħ, simbolu tal-Ewkaristija. Il-parti ta' fuq tal-isfera tispiċċa b'kuruna barokka mill-isbaħ li fiha mdendlin bosta djamanti. Il-baži fin-naħa t'isfel hija mbanjata bid-deheb, dekorata bi tliet irjus tal-anġli u taħt wiehed minnhom hemm id-data 1742. B'hekk turi li kienet inxtrat minn xi mkien iehor.

Fl-isfera hemm rappreżentat is-simbolu tat-Trinità Qaddisa, it-triangolu bl-ghajn kollha dija fin-nofs għall-Missier, is-salib li jinsab fuq nett tal-kuruna għall-Iben, u l-Ispirtu Santu jidher forma ta' ħamiema fin-nofs tal-kuruna. L-isfera kienet tintuża għall-purċissjoni titolari sas-sena 1977 meta nħareġ il-permess mill-Vatikan sabiex issir vara tat-Trinità Qaddisa. L-isfera hija tqila u għandha ċinga bil-ganċ magħha li tintlibes ma' għonq iċ-ċelebrant biex isserrah fuqu. L-isfera għadha tintuża fil-purċissjonijiet bis-Sagrament Imqaddes bhal dik ta' Corpus Christi, fil-ġilandra l-kbira tal-kwarantuni u biex tingħata l-barka sagramentali f'okkażjonijiet speċjali u fil-jiem tal-festa titolari.

Jekk kull oġġett għandu l-iskop tiegħu żgur li l-isfera hija oġġett imprezzabbli u ta' valur mhux għar-rikkeżzi li għandha imma għax fiha jitpoġġa Ġesù Ewkaristija, veru Alla u veru Bniedem.

